

Gátu Ríma

Týr

Gestur villur frá hœllini gongur,
blindur er hann og fáur;
mœtir hann einum gomlum manni,
allur í hœrum gráur.

"Far tú tær í grasgarðar
og ráð fyri tínum bú;
eg skal mær fyri Heiðrik kong
og gátur kenna nú".

Treðum lættliga dansin,
dagurin skín so fagurliga;
komið er hægst á summarið.

"Tríati eru gáturnar,
git mær eina av teim:
Hvussu eitur sá reyða trumma,
ið slær yvir allan heim"?

"Vita man eg gátuna,
eg giti tað fyrstu av teim:
Toran eitur sá reyða trumma,
ið slær yvir allan heim".

Treðum lættliga dansin,
dagurin skín so fagurliga;
komið er hægst á summarið.

"Vita man eg gátuna,
eg fari ei við tí hátt:
Óðin ríður sínum hesti
bæði um dag og nátt."

Óðin gjørdist villini fuglar,
fleyg sær út á hav,
brendi inni Heiðrik kong
og alt tað lið, har var.

Treðum lættliga dansin,
dagurin skín so fagurliga;
komið er hægst á summarið.